
( English ) 

FROM THE HISTORY OF ENLIGHTENMENT AND TURKISM IDEAS 

S.Guliyev, M.Guliyeva 

Abstract. Ali beck Husseinzadeh played great role in awakening national consciousness of 
the people. He, as a first thinker-Turkism did his best to define principles of Turkism, islam 
and modern European culture in the form of the thesis, antithesis and synthesis. 

ОБ ИСТОРИИ ПРОПОГАНДЫ ПРОСВЕШЕНЧЕСКИХ И Т10РКСКИХ ИДЕИ 

С.Кулиев, М.Кулиева 

Алибеку Гусеинзаде, как первому мыслителго-тгоркисту, выпала честБ определитБ 
приндипы тшркизма, ислама и современнои европеискои кулһтуры в виде тезиса, 
антитезиса и синтеза. 

Azərbaycanda təhsilimizin və mətbuatımızın inkişafında, milli şüurun oyanmasında 
özünəməxsus xidmətləri olan dahi şəxsiyyətlərdən biri də Əlibəy Hüseynzadədir. 
Hüseynzadə (Əli Turan) 1864-cü il martın 8-də Salyan şəhərində anadan olmuşdur. O, ilk 
təhsilini evdə və mollaxanada almışdır. Atası Molla Hüseyn Tiflisə məktəb müəllimi təyin 
olunduqdan sonra Əlibəygilin ailəsi ora köçür. Lakin bir neçə ildən sonra atası vəfat edir və 
balaca Əli babasının himayəsinə keçir. Babası Şeyx Əhməd Salyani Qafqaz müsəlmanlarının 
ruhani başçısı - şeyxülislam olmaqla açıqfikirli bir şəxs idi. O, nəvəsi Əliyə ərəb, fars 
dillərində dini elmlərdən zəruri bilik verməklə yanaşı, onun Tiflis klassik gimnaziyasında 
təhsil alması qayğısına da qalır. 

Bu istedadlı gənc 1885-ci ildə Tiflis gimnaziyasını müvəffəqiyyətlə bitirib ali təhsil 
almaq məqsədilə Peterburqa gedir. O, həkim olmaq istəyirdi. Lakin Peterburq 
universitetində tibb fakültəsi olmadığından təbiət-fizika fakültəsinə daxil olur. O, həm də 
universitetin şərqşünaslıq fakültəsində azad dinləyici kimi mühazirələrdə iştirak edir. 
Əlibəy Peterburq rəngkarlıq akademiyasının da məşğələlərinə gedir. 

Ə.Hüseynzadənin Peterburq universitetində təhsil aldığı illər Rusiyada tələbə 
gənclər arasında inqilabi hərəkatın gücləndiyi dövrə təsadüf edir. Belə bir mühitdə 
Peterburq universitetini bitirən Əlibəy həkimlik təhsili almaq üçün İstanbula gedir. O, 
bütün maneələri dəf edərək Türkiyə proqramı əsasında ibtidai, orta və ali məktəblər üzrə 
bir neçə dəfə imtahan verir. Nəhayət, onu universitetin hərbi tibb fakültəsinə qəbul edirlər. 

Əlibəy hələ gəncliyindən Avropa mədəniyyəti və ədəbiyyatı ilə yaxından tanış idi, 
üstəlik Rusiyadakı ictimai-siyasi vəziyyəti də yaxşı bilirdi. Ona görə də tez bir vaxtda öz ağlı 
və biliyinə, dünyagörüşünün zənginliyinə görə həmkarlarına ciddi təsir edir və onlar 
arasında böyük hörmət qazanır. Onun siyasi fəallığı daha da güclənir. Tələbə yoldaşları 
İbrahim Tema, İshaq Sükuti, Abdulla Cövdət və b. ilə birlikdə "İttihad və tərəqqi" 
partiyasını yaradır. Bu partiyanın məqsədi Türkiyədə müstəbidlik rejimini yıxmaq, ölkədə 
demokratik bir dövlət və müasir cəmiyyət qurmaq, eyni zamanda dünyadakı bütün 
türklərin birliyinə nail olmaqdan ibarət idi. 

Ə.Hüseynzadə Türkiyədə çıxan "Ramazan bağçası", "Məlumat" məcmuələrində, 
Qahirədə nəşr olunan "Türk" qəzetində bədii tərcümələrini, orijinal əsərlərini, məqalələrini 
dərc etdirir. 

İllər keçdikcə "İttihad və tərəqqi" partiyasının fəaliyyəti sultan xəfiyyələrinin 
diqqətini cəlb edir və gizli şəkildə siyasətlə məşğul olmaq xeyli çətinləşir. Elə bir vəziyyət 
yaranır ki, Əlibəy daha Türkiyədə qala bilmir. Dostlarından biri ona xəbərdarlıq edir ki, bir 
azdan sultan xəfiyyələri ittihadçıları həbs etdirib gecə ikən Bosfora atdıracaqdır. Bu sözləri 
deyən şəxs Əlibəyin tanışı - Hindistana qənd aparan bir tacir idi. Əlibəy paltarını dəyişib 
sahilə gələrək səhərə kimi qənd çəlləklərinin birində gizlənir və sübh tezdən Hindistana 
yola düşürlər. Bir müddət Hindistanda qalan Əlibəy oradan İrana keçir və buradan da 
vətəninə - Azərbaycana qayıdır. 

0,1904-cü ildən Bakıda Səadət mədrəsəsində müəllimlik və müdirlik edir. Az vaxtda 
Ə.Hüseynzadə şəhərin mədəni və ictimai həyatının aparıcı şəxsiyyətlərindən birinə çevrilir. 
H.Z.Tağıyev ziyalıları birləşdirən milli qəzetə ehtiyacı nəzərə alaraq imperator həzrətlərinə 

müraciət edib qəzet çıxarmağa icazə istəyir. İcazə alındıqdan sonra 1905-ci ilin iyunundan 
etibarən Bakıda "Həyat" adlı qəzet fəaliyyətə başlayır. Qəzeti əvvəlcə Əlimərdan bəy 
Topçubaşov (müdir), Əlibəy Hüseynzadə və Əhmədbəy Ağayev (redaktorlar) birlikdə 
çıxarırdılar, lakin bir qədər keçdikdən sonra Əlimərdan bəy Duma məclisinə seçildiyindən, 
Əhmədbəy isə ayrılaraq "İrşad" adlı qəzet çıxarmağa başladığından "Həyat"a təklikdə 
Ə.Hüseynzadə rəhbərlik edirdi. 

Xalqın milli şüurunu oyatmaq uğrunda "Həyat"ın apardığı böyük iş çar senzurasının 
və erməni xəfiyyələrinin nəzarətindən qaçmır. Ona görə də nəşr olunduğu ilk gündən 
qəzeti təqib edirdilər. Bu səbəbdən də 1906-cı il sentyabrın 3-də "Həyat" qəzeti "zərərli 
istiqamətlərinə görə" dayandırılır. Aradan az müddət keçmiş Ə.Hüseynzadə daha ciddi bir 
orqan - "Füyuzat" adlı həftəlik jurnal nəşr etməyə başlayır. 

1906-cı il noyabrın 1-dən nəşrə başlayan "Füyuzat" "Həyat"ın işini davam etdirir, 
milli düşüncəli ziyalıları, ədibləri öz ətrafında birləşdirirdi. "Füyuzat"ın tutduğu yol 
türkçülük, müsəlmançılıq və avropalaşmaq yolu idi. 

"Füyuzat"ın da nəşri uzun çəkmir, az keçmiş o da bağlanır. Əlibəy bir neçə il Səadət 
məktəbində işləyir və həmin illərdə "İrşad", "Tərəqqi", "Həqiqət" kimi qəzetlərdə 
məqalələrlə çıxış edir. Onun "Siyasəti-fürusət" /At oynatmaq siyasəti/ əsəri həmin illərin 
məhsuludur. 

1905-1907-ci illər rus inqilabından sonra irtica getdikcə güclənir və mütərəqqi 
fikirli adamların, milli düşüncəli xadimlərin təqibləri başlayır. Vəziyyəti belə görən Əlibəy - 
1910-cu ildə yenidən Türkiyəyə mühacirət etməyə məcbur olur. 

Ə.Hüseynzadə Türkiyədə İstanbul universitetinin tibb fakültəsində professor 
vəzifəsində çalışır, eyni zamanda elmi, ədəbi, siyasi fəaliyyətini davam etdirir. O, 1912-ci 
ildə ailə qurmuş, əvvəlcə qızı, 1914-cü ildə isə oğlu dünyaya gəlmişdir. 

Əlibəy Hüseynzadə Türkiyədə Ə.Ağayev, Z.Göyalp, Y.Akçura oğlu, M.Rəsulzadə və b. 
ilə birlikdə "Türk ocağı" dərnəyini təşkil edir, dövri mətbuatda şeirlərini, məqalələrini, 
tərcümələrini dərc etdirir, tibbə dair əsərlər yazır. Birinci dünya müharibəsi zamanı "Turan 
heyəti" adında bir qrupun tərkibində Avropaya - Stokholma gedir. O, Avropada türkçülüyü 
təbliğ etməklə yanaşı, türk xalqlarının hüquqlarını müdafiə edir. Mustafa Kamal Atatürkün 
hökumətində bir sıra vəzifələrdə işləyir. 

1926-cı ildə Bakıda keçirilən türkoloji qurultaya dəvət olunur, orada məruzə ilə çıxış 
edir. Onun məruzəsi yüksək qiymətləndirilir. 

1933-cü ilə qədər İstanbul universitetində işləyən Əlibəy ömrünün son illərində 
ədəbi yaradıcılıq və tərcüməçiliklə məşğul olmuşdur. O, 1940-cı il martın 17-də vəfat etmiş 
və İstanbulun məşhur Qaracaəhməd qəbiristanlığında dəfn olunmuşdur. 

Ə.Hüseynzadə Azərbaycanda işlədiyi, fəaliyyət göstərdiyi illərdə xalqımıza öz milli 
mənsubiyyəti, şanlı tarixi ilə qürur hissi yaratmağa, ədalət və bərabərlik ideyaları 
aşılamağa çalışırdı. 




Azerbaijan School, Volume 320, Issue 1, pp.35-48, 2013 


Böyük türk alimi Z.Göyalp Ə.Hüseynzadənin irəli sürdüyü türkçülük, müsəlmançılıq, 
müasirlik kimi üçlük düsturunu yüksək qiymətləndirərək deyirdi ki, bu üçlü düstur türk 
dünyasında yeni üfüqlər açmışdır. Heç kimə sağlığında dahi deyilmədiyi halda, 
Ə.Hüseynzadəyə dönə-dönə dahi deyə müraciət olunmuşdur. Bu sözü onun haqqında 
Ə.Qəmküsar, Ü.Hacıbəyli, M.S.Ordubadi və qeyriləri işlətmişlər. Azərbaycan bayrağını 
mənalandıran üç mühüm amilin yaradıcısı da Ə.Hüseynzadə olmuşdur. Türkçülüyün ilk 
mütəfəkkiri Əlibəy Hüseynzadəyə türkçülük, islamçılıq və müasirlik Avropa mədəniyyətini 
bir tezis, antitezis və sintez şəklində prinsip olaraq müəyyənləşdirmək şərəfi nəsib 
olmuşdur. 

Ə.Hüseynzadə "Hali vətən" şerində vətənin halını belə təsvir edirdi: 

Ucundadır dilimin, 

Həqiqətin böyüyü. 

Nə qoydular deyəyim, 

Nə kəsdilər dilimi. 

Bilirsənmi, çü hala 
Nə etdilər Vatana? 

Nə qoydular uyuya, 

Nə qoydular oyana. 

"İnsanlar, insanlar"... adlı fəlsəfi şeirində Ə.Hüseynzadə bəşər tarixinə ekskurs 
edərək insanların nələr törətmədiyini, nə kimi zülmlər etmədiyini yada salır, insanları 
azadlığa, bərabərliyə, qan tökməməyə çağırır: "Ölən kim, öldürən kim, zülm edən kim, 
ağlayan kimdir? Bir az fikir etməyin: Sizdən deyilmi onlar, insanlar? Zülm edən siz, cəllad 
sizdən, bu halı insan vicdanı necə qəbul edir, insanlar?" 

"Bu da, yahu, keçər" adlı şerində isə belə yazırdı: 

Zülmət və şər bulsa da bir dəm zəfər, 

Pərtəvə hökm etsə də zülmət əgər. 

Sansa da ənvari-kamal və hünər, 

Qəm yemə, səbr et, bu da, yahu keçər. 

Millətə, milliyyətə, hüriyyətə 

Aşiq olan uğrasaq da möhnətə 

Yari Vətən düşsə də, şər qürbətə, 

Qəm yemə, səbr et, bu da, yahu keçər. 

Ə.Hüseynzadə Şərqin islam aləminin elmin inkişafındakı xidmətinə yüksək qiymət 
verərək deyirdi ki, aləmi-islamın: türkün, ərəbin, farsın çoxlu, istənilən qədər alimləri, 
həkimləri, ədibləri, şairləri, qəhrəmanları, dahiləri vardır. Lakin əmin olmalıdır ki, zülməti- 
cəhalət üzündən biz onların mənəviyyati-asarinə vaqif olmadığımız halda, avropalılar 
əllərindəki şöleyi-maarif sahəsindəki bu aşardan bizdən ziyadə istifadə edirdilər. 

İndi bizə deyirlər ki, madam ki, ingilislər, firənglər, filanlar böylə imişlər, nə üçün 
"Füyuzat"ımzda onlara müraciət edirsiniz? Ortaya gah Hötenin "Faust"unu, gah Şekspirin 
"Yuli Sezar"ını, gah nəbilim hankı avropalının hankı əsərini ortaya çıxarırsınız? 
Avropalaşaq, firəngləşək deyirsiniz? Lakin ey oxucu, müraciətdən müraciətə fərq var; biz 
avropalaşanların özlərinə deyil, onların ədəbiyyatlarına, sənayelərinə, elm və maariflərinə, 
nəşriyyat və ixtiralarına müraciət etmək istəyirik. Biz istəyirik ki, islam ölkəsinə onların 
beyinləri, ağılları girsin, boğazları, mədələri girməsin. Biz istəyirik ki, ölkəmiz onların 
beyinlərini həzm etsin, yoxsa mədələrində həzm olunmasın. Bu gün onların mədələrində 
həzm olunmamaq üçün bir çarə varsa, o da onların beyin məhsullarını alıb həzm etməkdən 
başqa bir şey deyildir. 

Ə.Hüseynzadə onu da qeyd edirdi ki, türkdə, türklərdə, türk qövmünün fitrətində bir 
sıra əsəri-düha, bir fövqəladə istedad vardır, meydan, müsaid, məkan və zaman müvafiq 
olduqca, o, istedad, elm və hünər aləmində xarüqələr yaradar. O düha cahangirlik 
asimanında yıldırımlar kimi bərq vurar, Teymurlənglər kimi atəşpərələr hədiyyə edər, o, 
atəş zəkayi elm və fənn çəmənlərində şükufələr, meyvələr təhvil edər, Uluqbəy kimi böyük 
şəxsiyyətlər yetişdirər, o, şevqi-məali hikmət və fəlsəfə bəhrində mövzan imaq olur, sahili- 
bəşəriyyətə Fərabi kimi dürdanələr atar, o, ətri-tülyat evci bəlayi mənaya doğru savad edib 
oradan Mollayi Rumi, Əlişir Nəvai, Füzuli, Kəmal, Hamid şəklində təcəssüm eylər, meydani- 
süxənnə əbri-neysan kimi dürərbar və gövhərlər olur. 

Ə.Hüseynzadə deyirdi ki, azadlıq zehinləri, fikirləri, xətaları bəşərin bütün ruh və 
mənəviyyatını ülviyyətə sövq edən qüvvədir. Onun yolunda neçə-neçə dahilər, əzəmətli 
şəxsiyyətlər məhbəslərdə, qürbətlərdə, Sibir çöllərində hər növ iztirabı, hər növ əzab və 
cəfanı qəbul etmişlər. O, nə qüvvədir ki, onun zühuru, bəşəriyyətin ona nailiyyəti bu 
mənəvi əzablara, zəlzələlərə bais olub məmləkəti sərasər bir mübarizə meydanına çevirdi... 
Yaşa azadlıq! Onun fikrincə, qaranlıq elə bir şeydir ki, onun hökmfərman olduğu 
məkanlarda və zamanlarda insan nə özünü, nə də əynindəki paltarına, nə də yerin daxili və 
xaricini verə bilmir. Bunları görmək, istifadə edə bilmək ancaq işıq sayəsində ola bilər. 
Mənəvi zülmətlə mənəvi ziya da bunlar kimidir. Deməli, millətə elm, maarif, təhsil lazımdır. 
Bunu isə məktəblə, müəllimlə əldə etmək olar. 

Ə.Hüseynzadənin ədəbi-elmi irsi bu gün də bu əmələ xidmət edir və öz əhəmiyyətini 
itirmir. 

